

İgid kəşfiyyatçının son arzusu

Onun adını eşidəndə İkinci Dünya müharibəsinin qəhrəmanı, leytenant rütbəli şahin Hüseynbala Əliyevi xatırladım. Hüseynbala Leninqrada göylərində yaralı halda cövlan edib, düşmənin 2 “Yunkers”-ini vuraraq öz təyyarəsini salamat yerə endirib və yalnız bundan sonra ölümə can verib. Haqqında söhbət açmaq istədiyim sərhədçi baş gizir Şahin Hüseynbala oğlu Allahyarov isə İkinci Qarabağ müharibəsində Şuşa yürüşü zamanı mərdlik göstərərək, ruhunu göylərə ərməğan edib.

Əsgərlikdən sonra Sərhəd Qoşunlarının tərkibində müddətdən artıq hərbi xidmət qulluqçuluğuna qəbul edilən Şahin əvvəlcə Zaqatala Sərhəd Dəstəsində müxtəlif vəzifələrdə, 2019-cu ildən isə Qazax Əlahiddə Sərhəd Diviziyasında kəşfiyyatçı kimi Vətənin xidmətində dayanıb. İkinci Qarabağ savaşı başlananda baş gizir olan igid hərbi işğal altında olan ərazilərin azad edilməsi uğrunda mübarizəyə atılıb. Füzuli, Cəbrayıl, Xocavənd və Şuşa istiqamətində döyüşlərdə qəhrəmanlıq göstərüb.

Şahin Allahyarov döyüşlərdə düşmənin xeyli sayda canlı qüvvəsini məhv edib, Hadrut qəsəbəsinin azad olunmasında xüsusilə fərqlənib. Oktyabr ayının 20-də baş gizir kəşfiyyatçı yoldaşları ilə birlikdə düşmən arxasına sızıb, Zoğalbulaq, Azıx, Böyük Tağlar, Tuğ, Ağdam, Düdükçü kəndlərinin alınmasında, azad olunmuş yaşayış məntəqələrinin və ətraf ərazilərin düşməndən təmizlənməsində rəşadət göstərüb. Noyabrın 1-də şəhidlik məqamına ucalıb və ölümündən sonra “Vətən Müharibəsi Qəhrəmanı” adına layiq görülüb.

Son döyüşünə getməzdən əvvəl çəkdiyi sözlər həm qüssə, həm də qürur doğurur. Şahin həmin videoda deyir ki, 30 ildir gözləyirik. Qələbə mütləq qazanılmalıdır. Mənə nəse olsa, heç vaxt ağlamayın. Bax, heç bir vaxt! İmkan verin, rahat yatın. Oldumu? Bir də son xahişim: mənə nəse olsa, oğluma mənim adımlı qoyarsınız. Bir də uşaqlara deyərsiz ki, atanız sizi çox istəyirdi. Canından keçəcək qədər çox... İnşallah, bəlkə heç nə olmayacaq, alınacaq, üzünə qayıdacağam. Yox, qayıtmısam, elə uşaqların, gələcək nəsillərin rahat yaşaması naminə getdiyimi bilin. Anam, atam, başınızı dik saxlayın. Hər zaman mənimlə fəxr etməyinizi istəmişəm”. – Gərək daşürəkli olasan ki, bu sözləri sakitcə dinləyə biləsən...

Şəhidin anası Nərgiz xanımın dedikləri: “O gecə sonbeşiyim Şahin qırmızı tünd kostyumda yuxuma girmişdi. Tez-tez gah mənə, gah da ayağına baxır, amma nə irəli gəlir, nə də geri gedirdi. Özü də heç nə demirdi. Ayılanda gördüm camaat yığışb bizim məhəlləyə, qardaşım da gəlir. So-



ruşdum, nə olub? Dedi, bəs Şahin şəhid olub... Balam demişdi ki, şəhid olacam, sən də fəxr edəcəksən. Arzusuna çatdı Şahinim... Onun 2 balası yadigar qalıb. Şəhadətə qovuşanda qızı Oksana 2 yaşında idi. Oğlunun isə üzünü görməyib, çünki onun ölümündən sonra, dekabrda anadan olub. Özünün son videosunda vəsiyyətinə görə, oğlunun adını Şahin qoymuşuq”.

Onun ailəsinə son müraciəti də, qan rəngli kostyumda anasının yuxusuna girməsi də “əlvida” işarəsi imiş. 28 il namusla, qeyrətlə yaşadığını, ölümündən zərəcə qorxmadığını deyib sağollaşması da xarakter cizgilərinin ifadəsi idi. Bu, həm də Şahinin güclü idmançı olması ilə izah oluna bilər. Çünki o, İkinci Qarabağ savaşında şəhid olan 55 idmançıdan biridir. “Kyokuşin karate” ilə məşğul olmuşdu. Bu idman növünün adının mənası “mütləq həqiqət”dir, tam təməslə aqressiv döyüşə əsaslanır. Kyokuşinçilər eyni vaxtda bir neçə rəqibə qarşı durmağı bacaranlardır. Daha güclü, daha inamlı olanlar qalib gəlirlər. Şahin də belələrindən idi. Yarışlarda da dəfələrlə qalib gəlmişdi, müharibədə də bu idman növünü bilməsi ən çətin məqamlarda dadına çatırdı.

Quba rayonu İxtisaslaşdırılmış Olimpiya Ehtiyatları Uşaq–Gənclər İdman–Şahmat Məktəbinə və eyni zamanda küçələrin birinə Vətən Müharibəsi Qəhrəmanı Şahin Allahyarovun adı verilib. Kəndlərində bu laq-abidə kompleksi tikilib, Şamaxıda yerləşən məktəblərdə adına sinif otaqları var.

Azərbaycanın ərazi bütövlüyünün təmin edilməsi uğrunda döyüş əməliyyatlarında fərqlənmiş qəhrəman kəşfiyyatçı Şahin Allahyarov “Vətən uğrunda”, “Şuşanın azad olunmasına görə”, “Xocavəndin azad olunmasına görə” və “Cəsur döyüşçü” medalları ilə təltif olunub.